



### شکل 1۔ مشرقی گڑھوال کے بگیا لوں پر بھیڑیں چرانا

12,000 فٹ کی بلندی سے بھی اوپر بگیا ل قدرتی چراگاہوں کے وسیع علاقے ہیں۔ یہ سردی کے موسم میں برف سے ڈھک جاتے ہیں لیکن اپریل کے بعد ہر طرف ہریالی چھا جاتی ہے۔ اس موقع پر پورے کاپورا پہاڑی علاقہ مختلف قسم کی گھاسوں، جڑوں اور جڑی بوٹیوں سے ڈھک جاتا ہے اور ان پر جنگلی پھولوں کا ایک فرش سا بچھ جاتا ہے۔

اس باب میں آپ خانہ بدوش چرواہوں کے بارے میں پڑھیں گے۔ خانہ بدوش وہ لوگ ہوتے ہیں جو کسی ایک جگہ پر رہائش اختیار نہیں کرتے بلکہ اپنی روزی کمانے کے لئے ایک جگہ سے دوسری جگہ گھومتے پھرتے ہیں۔ ہندوستان کے بیشتر حصوں میں آپ ان خانہ بدوش چرواہوں کو اپنی بھیڑوں، بکریوں، اونٹوں یا مویشیوں کے ساتھ گھومتے دیکھ سکتے ہیں۔ کیا آپ کو کبھی تعجب نہیں ہوتا کہ یہ کہاں سے آرہے ہیں اور ان کی منزل کہاں ہے؟ کیا آپ جانتے ہیں کہ یہ لوگ اپنی زندگی کس طرح گزارتے ہیں اور کس طرح کمائی کرتے ہیں اور ان کا ماضی کیا رہا ہے؟

بہت کم ہی ایسا ہوا ہے کہ ان چرواہوں کا تاریخ کے صفحات میں ذکر آیا ہو۔ جب بھی آپ اپنی کلاسوں میں تاریخ یا علم معاشیات کا مطالعہ کرتے ہیں، آپ کو زراعت اور صنعت کے بارے میں علم حاصل ہوتا ہے۔ بعض اوقات آپ اہل حرفہ کے بارے میں بھی پڑھتے ہیں لیکن آپ نے چرواہوں کے بارے میں کم ہی پڑھا ہوگا۔ مورخین کے رجحان سے تو ایسا ہی لگتا ہے کہ ان کی زندگی کا کوئی مقصد ہی نہ ہو اور ایسا بھی محسوس ہوتا ہے کہ یہ تو بس ماضی کی ایسی شکلیں ہیں جن کا جدید سماج میں کوئی مقام ہی نہ ہو۔

اس باب میں آپ دیکھیں گے کہ ہندوستان اور افریقہ کے سماجوں میں چراگاہی زندگی کس درجہ اہم رہی ہے۔ آپ یہ بھی پڑھیں گے کہ نوآبادیاتی نظام نے ان کی زندگی کو کس طرح متاثر کیا اور انہوں نے جدید سماج کے دباؤ کے تحت خود کو کس طرح ڈھال لیا۔ اس باب میں ہم پہلے ہندوستان اور اس کے بعد افریقہ پر روشنی ڈالیں گے۔

# 1 چراگا ہی خانہ بدوش اور اُن کی آمدورفت

## 1.1 پہاڑوں میں

آخذ

1850 کے دہے کی ایک تحریر جی۔ سی۔ بارنس نے کانگڑا کے گوجروں کا حال درج ذیل الفاظ میں بیان کیا ہے:

”پہاڑیوں کے اندر گوجر بالکل ایک چراگا ہی قبیلہ ہیں۔ یہ کاشتکاری تقریباً کرتے ہی نہیں۔ گدیوں کے پاس بھیڑ بکریوں کے گلے ہوتے ہیں جبکہ بھینس گوجروں کی دولت ہیں۔ یہ لوگ جنگلات کے مضافات میں رہتے ہیں اور اپنی روزی روٹی صرف دودھ، گھی اور اپنے گلوں کی دوسری پیداوار فروخت کر کے کماتے ہیں۔ مرد اپنے مویشی چراتے ہیں اور اپنے گلوں کی دیکھ بھال کے لئے ہفتوں جنگلوں میں گزارتے ہیں۔ ہر صبح عورتیں اپنے سروں پر ٹوکریاں رکھے بازار کی تیاری کرتی ہیں جن میں رکھے چھوٹے چھوٹے مٹی کے برتنوں میں ضرورت کے مطابق اُن کی وہ روزانہ کی خوراک بھی ہوتی ہے جس میں دودھ، گھی اور مکھن شامل ہوتے ہیں۔ گرم موسم میں گوجر عام طور سے اپنے گلے بالائی پہاڑی سلسلوں میں لے جاتے ہیں جہاں اُن کی بھینس اُس مقوی گھاس کا مزہ لیتی ہیں جو بارش کی وجہ سے پیدا ہوتی ہے اور ساتھ ہی ساتھ اُن کو درجہ حرارت اور آب و ہوا کی وہ معتدل حالت ملتی ہے جس سے اُن زہریلی کھیتوں سے بچاؤ ہوتا ہے جو میدانی علاقوں میں اُن کے وجود کے لئے پریشانی کا باعث بنتی ہیں۔“

تصنیف: جی۔ سی۔ بارنس شل منٹ رپورٹ آف کانگرا، 1850-55

آج بھی جموں اور کشمیر کے گوجر بکروال بھیڑ بکریوں کی گلے بانی کرتے ہیں۔ ان میں سے بیشتر اپنے جانوروں کے لئے چراگا ہوں کی تلاش میں، اُنیسویں صدی میں ہجرت کر کے آئے تھے۔ وقت گزرنے کے ساتھ ساتھ اُنہوں نے اس علاقے میں مستقل سکونت اختیار کر لی، لیکن گرمیوں اور سردیوں کی میدانی چراگا ہوں میں ہر سال اپنی جگہ بدلتے رہتے ہیں۔ سردیوں میں جب بلند پہاڑی علاقے برف سے ڈھک جاتے تو یہ شوالک سلسلے کی پگلی پہاڑیوں میں اپنے گلوں کے ساتھ رہنے لگتے تھے۔ یہاں پر واقع خشک جھاڑ جھنکار کے جنگلات اُن کے گلوں کے لیے چراگاہ فراہم کرتے تھے۔ اپریل کے آخر میں، وہ اپنا سفر شمال کی جانب شروع کرتے تھے جو اُن کی گرمیوں کی چراگا ہوں کے لئے ہوتا تھا۔ اس سفر کے لئے کئی کنبل جاتے تھے جو ایک قافلے کی شکل اختیار کر لیتے تھے۔ وہ پیر پنگال کے دروں کو پار کر کے وادی کشمیر میں داخل ہوتے تھے۔ گرمیوں کا موسم شروع ہونے تک برف پگھلنے لگتی اور پہاڑی علاقوں میں ہر طرف دور دور تک سبزہ زار کا منظر دکھائی دینے لگتا ہے۔ مختلف شکل کی اُگی ہوئی گھاسیں اُن کے جانوروں کو تغذیہ بخش چارہ فراہم کرتی تھیں۔ ستمبر کے آخری حصے میں یہ بکروال دوبارہ چل پڑتے، لیکن اُن کا یہ سفر نیچے کی جانب ہوتا تھا جو اُن کی سردیوں میں قیام کی جگہ ہوتی ہے۔ جب بلند پہاڑ برف سے ڈھک جاتے تو وہ اپنے گلوں کو پگلی پہاڑیوں میں چراتے تھے۔

پہاڑوں کے مختلف علاقوں میں، ہما چل پردیش کے گدی چرواہوں کی آمدورفت کا ایک ایسا ہی دور ہوتا تھا۔ یہ چرواہے بھی اپنی سردیوں کا موسم شوالک کی پگلی پہاڑیوں کے سلسلے میں گزارتے تھے۔ جہاں وہ اپنے گلے جھاڑ جھنکار کے جنگلات میں چراتے تھے۔ اپریل کا مہینہ آنے تک وہ شمال کی جانب چل پڑتے تھے اور اپنی گرمیاں لاہول اور اسپتی میں گزارتے تھے۔ جب برف پگھلتی اور بلندی پر واقع درے صاف ہوتے تو ان میں سے بیشتر بلندی پر واقع پہاڑی مرغزاروں میں چلے جاتے تھے۔ ستمبر آنے تک

**شکل 2۔ مرکزی گڑھوال میں بلند پہاڑوں پر ایک گوجر منڈپ**  
گوجر مویشی گلے بان ان منڈپوں میں رہتے ہیں جو رنگل سے بنایا جاتا ہے جو بگیاں کے بانس اور گھاس سے بنتا ہے۔ منڈپ ان کے کام کرنے کی بھی جگہ ہوتی تھی جہاں گوجر گھی بنایا کرتے تھے جس کو وہ نچلے علاقے میں فروخت کے لئے لے جاتے تھے۔ آج کل اُنہوں نے براہ راست بسوں اور ٹرکوں میں دودھ لے جانا شروع کر دیا ہے۔ چونکہ بھینس پہاڑوں کی زیادہ بلندی پر نہیں چڑھ سکتیں، اس لئے یہ منڈپ تقریباً 10,000 سے 11,000 فٹ کی بلندی سے زیادہ اوپر نہیں بنائے جاتے۔







شکل 3 - بال قینچ کروانے کے لئے انتظار کرتے گدی: ہماچل پردیش میں واقع پالم پور کے نزدیک اوہل گھاٹی

#### نئے الفاظ

بکیال - بلند پہاڑی علاقوں میں وسیع مرغزاروں کے میدان -  
بھابر - گڑھوال اور کماؤں کی نچلی پہاڑیوں کے دامن میں خشک  
جنگل سے ڈھکا علاقہ

وہ اپنا واپسی کا سفر شروع کرتے تھے۔ راستے میں وہ دوبارہ لاہول اور اسپیٹی کے گاؤں میں رکتے ہیں جہاں وہ اپنی سردیوں کی فصل بودیتے ہیں۔ اس کے بعد وہ شوالک کی پہاڑیوں پر اپنے گلوں کے ساتھ سردی کے چراگاہی علاقوں میں پہنچ جاتے ہیں۔ ایک بار پھر اگلے اپریل میں، وہ اپنی بھیڑ بکریوں کے ساتھ گرمیوں کے مرغزاروں میں اپنا سفر شروع کرتے ہیں۔

مشرق بعید میں جانے پر، گڑھوال اور کماؤں میں گوجر مویشی گلدہ بان سردیوں میں بھابر کے خشک جنگلات کی جانب نیچے آ جاتے ہیں اور گرمیوں کے موسم میں بلند علاقوں پر واقع مرغزاروں میں چلے

جاتے ہیں۔ ابتدا میں، ان میں سے بیشتر لوگ اچھی چراگاہوں کی تلاش میں اُنیسویں صدی میں جموں سے آئے اور اتر پردیش کی پہاڑیوں میں بس گئے۔

گرمیوں اور سردیوں کی چراگاہوں کے درمیان آمدورفت کا یہ نمونہ ہمالیائی سلسلے کے اکثر چراگاہی گروہوں کی ایک خاصیت تھی۔ جن میں بھوٹیا، شیرپا اور کٹوری بھی شامل ہیں۔ ان سب ہی گروہوں کو موسمی تبدیلیوں سے مطابقت پیدا کرنی پڑی اور مختلف مقامات پر حاصل چراگاہوں کا استعمال موثر طور پر کرنا پڑا۔ جب کسی ایک جگہ چراگاہیں ختم ہوتیں یا ناقابل استعمال ہو جاتیں وہ اپنے گلوں کے ہمراہ نئے مقامات پر چلے جاتے تھے۔ اس مسلسل سفر سے چراگاہیں دوبارہ ہری بھری ہو جاتیں اور اس سے ضرورت سے زیادہ استعمال سے بھی بچ جاتی تھیں۔



شکل 4 - بال قینچ ہوتی ہوئی گدی کی بھیڑیں

ستمبر آنے تک گدی چرواہے بلند یوں پر موجود مرغزاروں سے واپس آتے ہیں اپنے واپسی کے راستے پر وہ اپنی بھیڑوں کے بال قینچ کرانے کے لئے تھوڑی سی مدت کے لئے رکتے ہیں۔ بال کاٹنے سے پہلے بھیڑوں کو نہایا اور صاف کیا جاتا ہے۔



## 1.2 پٹھاروں، میدانوں اور ریگستانوں میں

چرواہوں کی سرگرمیاں صرف پہاڑوں تک ہی محدود نہ تھیں۔ یہ ہندوستان کے پٹھاروں، میدانوں اور ریگستانوں میں بھی پائے جاتے تھے۔ دھنگر مہاراشٹر کا ایک اہم چرواہا گروہ تھا۔ بیسویں صدی کے ابتدائی حصے میں اس علاقے کے اندر ان کی آبادی تقریباً 4,67,000 تھی۔ ان میں زیادہ تر چرواہے تھے، کچھ لوگ کمبل اور چادریں بننے کا کام کرتے تھے، کچھ بھینسیں پالتے تھے۔ دھنگر چرواہے مانسوں کے دنوں میں مہاراشٹر کے مرکزی پٹھار میں قیام کرتے تھے۔ یہ ایک ایسا نیم خشک علاقہ تھا جہاں بارش اور مٹی خراب تھی۔ یہ علاقہ کٹیلی جھاڑیوں سے ڈھکا ہوا تھا۔ یہاں باجرے جیسی سوکھی فصلوں کے علاوہ کوئی



**شکل 5۔** مغربی راجستھان میں تھار کے ریگستان پر چرتے ہوئے رائیکا گروہ کے اونٹ یہاں پائے جانے والے اونٹ صرف خشک اور کانٹے دار جھاڑیوں پر زندہ رہ سکتے ہیں۔ لیکن بقدر ضرورت چرائی کے لئے ان کو ایک وسیع علاقے پر جا کر چرائی کرنی پڑتی ہے۔

دوسری فصل بوئی نہیں جاسکتی تھی۔ مانسوں کے زمانے میں یہ خطہ دھنگر کے گلوں کے لئے ایک وسیع چراگاہ میں تبدیل ہو جاتا تھا۔ اکتوبر آنے تک دھنگر اپنی باجرے کی فصل کاٹ لیا کرتے تھے اور اس کا اپنا سفر مغرب کی جانب شروع کرتے تھے۔ تقریباً ایک ماہ چلتے رہنے کے بعد وہ کوئکن جا پہنچتے تھے۔ یہ پھلتا پھولتا ایک ایسا زراعتی خطہ تھا جہاں بارش خوب ہوتی تھی اور مٹی بھی خوب زرخیز تھی۔ یہاں کوئکنی کسان ان کا خیر مقدم کرتے تھے۔ اس موقع پر خریف کی فصل کی کٹائی کے بعد، کھیتوں کو زرخیز بنانا پڑتا تھا۔ اور ربیع کی فصل کے لئے تیار کرنا پڑتا تھا۔ دھنگر کے گلے اپنے فضلوں سے کھیتوں کو کھاد مہیا کرتے تھے اور پودوں کے ٹھوٹھ کھا کر گزارہ کرتے تھے۔ کوئکنی کسان ان کو چاول بھی دیتے تھے جہاں یہ چرواہے ایسے پٹھاری علاقے میں لے جاتے تھے جہاں یہ کمیاب ہوتے ہیں۔ مانسوں شروع ہوتے ہی دھنگر اپنے گلوں کے ساتھ کوئکن اور ساحلی علاقوں کو چھوڑ دیتے تھے اور خشک پٹھار پر واقع اپنی بستیوں میں واپس لوٹ جاتے تھے۔ اس کی یہ وجہ تھی کہ ان کی بھیڑیں گیلے مانسونی حالات کو برداشت نہیں کر سکتی تھیں۔ کرناٹک اور آندھرا پردیش میں مرکزی پٹھار کنکر، پتھر اور گھاس سے ڈھکا تھا۔ جہاں مویشیوں اور بھیڑ بکریوں کے گلے بان رہتے تھے۔ گولہ مویشیوں کی گلہ بانی کرتے تھے۔ کرؤما اور کرؤبا بھیڑ بکریاں پالتے تھے اور بنے ہوئے کمبل فروخت کرتے تھے۔ ان کی رہائش گاہیں جنگل کے قریب ہوتی تھیں، یہ زمین کے چھوٹے چھوٹے ٹکڑوں پر کاشتکاری کرتے تھے، مختلف قسم کے چھوٹے موٹے کاروبار کرتے تھے اور

### نئے الفاظ

ربیع - عام طور سے مارچ کے بعد کاٹی جانے والی موسم بہار کی فصل۔  
خریف - عام طور سے ستمبر اور اکتوبر کے درمیان موسم خزاں میں کاٹی جانے والی فصل۔  
پودوں کے ٹھوٹھ - فصل کی کٹائی کے بعد زمین میں بچے پودوں کے ڈنڈھل کے سرے۔



اپنے گلوں کی نگہبانی کرتے تھے۔ پہاڑی چرواہوں کے برعکس یہاں کے چرواہوں کا ایک مقام سے دوسرے مقام پر جانا سردی اور گرمی سے طے نہیں ہوتا تھا بلکہ برسات اور خشک موسم کے حساب سے اپنی جگہ بدلتے تھے۔ خشک موسم میں یہ ساحلی علاقوں میں چلے جاتے تھے اور جب بارش شروع ہوتی تو علاقہ چھوڑ دیتے تھے۔ صرف بھینسیں ہی ایسی جانور تھیں جو مانسون کے مہینوں کے دوران ساحلی علاقوں کے دلدلی اور گیلے حالات میں رہنا پسند کرتی تھیں۔ ان حالتوں میں دوسرے گلوں کو خشک پٹھاری علاقوں میں لے جانا پڑتا تھا۔

مویشی چرانے والوں میں ایک جانا پہچانا نام، بخاروں کا بھی ہے۔ یہ اُتر پردیش، پنجاب، راجستھان، مدھیہ پردیش اور مہاراشٹر میں موجود ہوا کرتے تھے۔ اپنے مویشیوں کے لئے اچھی چراگاہوں کی تلاش میں یہ طویل فاصلے طے کرتے تھے، یہ اناج اور چارے کے بدلے گاؤں والوں کو کاشتکاری میں کام آنے والے مویشی اور دوسرا سامان فروخت کرتے تھے۔

## ماخذ B

متعدد سیاحوں سے ہمیں چراگاہی گروپوں کے بارے میں بہت سے تفصیلات معلوم ہوتی ہیں۔ انیسویں صدی کے ابتدا میں بکانن نے میسور سے گزر کر اپنے سفر کے دوران گولوں کو دیکھا تھا۔ اُس نے لکھا ہے:

”چھوٹے چھوٹے گاؤں میں اُن کے کنبے جنگل کے مضافات میں رہتے تھے جہاں وہ چھوٹے چھوٹے قطعات اراضی پر کاشتکاری کرتے ہیں، کچھ مویشی بھی رکھتے تھے اور نزدیکی شہروں میں اپنی دودھ سے تیار شدہ اشیاء فروخت کرتے ہیں۔ اُن کے کنبے کافی بڑے تھے۔ ہر کنبے میں سات آٹھ جوان مرد ہونا ایک عام بات ہے۔ ان میں سے دو یا تین مرد جنگل میں گلوں کی نگرانی کرتے ہیں، جبکہ بقیہ کاشتکاری کرتے ہیں اور قصبات میں جلانے کی لکڑی اور چھپر کے لئے گھاس پھوس فراہم کرتے ہیں۔“

اے جرنی فرام مدراس تھروڈی کنٹریز آف میسور، کنارا اینڈ مالابار، لندن، 1807

فرانس ہملٹن بکانن سے ماخوذ

## سرگرمی

ذرائع A اور B کا مطالعہ کیجئے۔

1. چراگاہی کنبوں میں مرد اور عورتوں کے کام کی نوعیت کے بارے میں یہ آپ کو کیا بتاتے ہیں، مختصر بیان کیجئے۔
2. چراگاہی گروپ اکثر جنگلات کے مضافات میں کیوں رہتے ہیں، آپ کا اس بارے میں کیا خیال ہے؟



شکل 6: اپنی بستی میں ایک اونٹ گلہ بان

یہ راجستھان میں جیسلمیر کے نزدیک ایک ریگستانی علاقہ ہے۔ اس خطے کے اونٹوں کے گلہ بان مرد (ریگستان) ہیں اور اُن کی بستی ڈھنڈی کہلاتی ہے۔

راجستھان کے ریگستانوں میں رانیکار ہا کرتے تھے۔ اس خطے میں بارش معمولی اور غیر یقینی تھی۔ ہر سال کاشت شدہ کھیتوں پر فصلیں گھٹی بڑھتی رہتی تھیں۔ زمین کے وسیع علاقے ایسے بھی تھے جہاں کوئی بھی فصل اُگائی نہیں جاسکتی تھی۔ اس کے ساتھ ساتھ رانیکا کاشتکاری بھی کیا کرتے تھے۔ مانسونوں کے دوران باڑمیر، جیسلمیر، جودھپور اور بیکانیر کے رانیکا اپنے اُن اصل گاؤں میں رہتے تھے جہاں چراگاہیں حاصل تھیں۔ اکتوبر آنے تک جب یہ چرائی کے علاقے خشک اور ختم ہو چکے تھے، تو وہ دوسری چراگاہوں اور پانی کی تلاش میں نکل پڑتے تھے اور اگلے مانسون میں واپس لوٹ آتے تھے، رانیکاؤں کا ایک گروپ جو مرد (ریگستانی) رانیکا کہلاتا تھا، اونٹوں کی گلہ بانی کرتا تھا اور دوسرا گروپ بھیڑ بکریاں پالتا تھا۔



شکل 7۔ مغربی راجستھان میں بلو ترا کے مقام پر ایک اونٹ میلہ

اونٹوں کی گلہ بانی کرنے والے لوگ میلے میں اونٹوں کی خرید و فروخت کرنے آتے ہیں۔ مرواریکا بھی اپنے اونٹوں کو تربیت دینے میں اپنی مہارت کا مظاہرہ کرتے ہیں۔ اس میلے میں گھوڑے بھی فروخت کے لئے آتے ہیں۔

اس لئے ہم دیکھتے ہیں کہ ان چراگا ہی گروہوں کی زندگی متعدد عوامل پر دھیان رکھ کر ہی باقی رہتی تھی۔ اُن کو اندازہ یہ لگانا پڑتا تھا کہ کسی ایک علاقے میں اُن کے گلے کتنی مدت تک ٹھہر سکتے تھے اور یہ جاننا بھی ضروری تھا کہ اُن کو پانی اور چراگا ہیں کس جگہ مل سکتی تھیں۔ اُن کو اپنی آمد و رفت کے صحیح اوقات کا اندازہ لگانے کی ضرورت پیش آتی تھی اور اس امر کو بھی یقینی بنایا جاتا تھا کہ مختلف علاقوں سے گزرنے میں اُن کو مشکلات کا سامنا نہ کرنا پڑے۔ راستے میں آنے والے کسانوں کے ساتھ اُن کو رابطہ قائم کرنا پڑتا تھا تاکہ کئی فصل کے کھیتوں میں وہ اپنے گلوں کو چراسکیں اور اپنے جانوروں کے فضلے سے زمین کو کھاد مہیا کر سکیں۔ ان کے سفر میں اپنی روزی روٹی کمانے میں کاشتکاری، تجارت اور گلے بانی جیسی سرگرمیاں شامل تھیں۔

نوآبادیاتی حکومت کے تحت چرواہوں کی طرز زندگی میں تبدیلیاں کس طرح آئیں؟



شکل 8۔ پشکر میں اونٹ میلہ





**شکل 9۔** رائیکا کے ایک گروپ کے ساتھ ایک مرد رائیکا ماہر الانساب ایک ماہر الانساب (حسب نسب کا شجرہ تیار کرنے کا ماہر) اپنے گروہ کی تاریخ یاد دلاتا ہے۔ ایسی زبانی روایات چراگاہی گروپوں کے اندر اپنی شناخت کا احساس پیدا کرتی ہے یہ زبانی روایات ہم کو بتا سکتی ہیں کہ یہ گروہ اپنے ہی ماضی کو کس نظر سے دیکھتا ہے۔



**شکل 10۔** مالدھاری گلے بان چراگاہ کی تلاش میں سرگرم ہیں۔ ان کے گاؤں کچھ کی رن میں۔

نوآبادیاتی حکومت کے تحت چرواہوں کی زندگی میں ڈرامائی تبدیلی آئی۔ اُن کی چراگاہوں کے رقبے گھٹنے لگے، اُن کی آمدورفت کے قواعد و ضوابط طے کئے گئے اور اس لگان یا ٹیکس میں جو وہ ادا کرتے تھے اضافہ ہو گیا۔ اُن کے زراعتی ذخائر گھٹنے لگے اور اُن کی تجارت اور حرفت بری طرح متاثر ہوئے۔ کس طرح؟

اس کی پہلی وجہ: نوآبادیاتی ریاست تمام چراگاہوں کو کاشت کاری کے لیے فارموں کی شکل میں تبدیل کرنا چاہتی تھی۔ زمین کا لگان ریاستی مالیت کی آمدنی کا اہم ذریعہ تھا۔ کاشتکاری کی توسیع سے اس کی مال گزاری کی رقم بڑھ سکتی تھی۔ ساتھ ہی ساتھ کاشتکاری کی توسیع سے جوٹ، کپاس، گیہوں اور دوسری زراعتی پیداوار کو بڑھایا بھی جاسکتا تھا جس کی انگلینڈ میں ضرورت تھی۔ نوآبادیاتی افسران کی نظر میں تمام غیر کاشت شدہ زمین غیر پیداوار تھی کیونکہ اس سے نہ تو مال گزاری (آمدنی) حاصل ہوئی اور نہ ہی زراعتی پیداوار۔ اس کو ایک ایسی ”بخر زمین“ کی شکل میں دیکھا جاتا تھا جس کو زیر کاشت لانے کی ضرورت تھی۔ اُنیسویں صدی کے وسط سے ملک کے مختلف حصوں میں بخر زمین سے وابستہ اصول مرتب کئے گئے۔ اُن اصولوں کے تحت غیر کاشت شدہ زمینیں حاصل کی گئیں اور مخصوص افراد کو سونپ دی گئیں۔ اُن افراد کو متعدد درعایات دی گئیں اور ان پر کاشت کاری کی ہمت افزائی کی گئی۔ نئے صاف کئے ہوئے علاقوں میں، اُن میں سے چند کو گاؤں کا مکھیہ بنادیا گیا۔ زیادہ تر علاقوں میں قبضہ کی ہوئی زمینیں دراصل ایسی چراگاہیں تھیں جن کو چرواہے مسلسل استعمال کرتے تھے۔ اس لئے کاشتکاری کی توسیع کا ایک ناگزیر مطلب چراگاہوں کا زوال اور چرواہوں کے لیے مستقبل میں آنے والے مسائل تھے۔

دوسری وجہ: اُنیسویں صدی کے وسط تک مختلف صوبوں میں مختلف جنگلات قوانین وضع ہوئے۔ ان قوانین کے ذریعہ وہ جنگلات جہاں دیودار یا سال جیسی تاجرانہ بنیادوں پر قیمتی لکڑی پیدا ہوتی تھی ”محفوظ“ قرار دیئے گئے۔ کسی بھی چرواہے کی ان جنگلات تک رسائی حاصل نہ تھی۔ دوسرے جنگلات کی درجہ بندی بھی ”محفوظ شدہ“ کے زمرے میں کی گئی۔ ان جنگلات میں چرانے کے لئے چرواہوں کو چند رواجی حقوق دیئے گئے لیکن اُن کی آمدورفت کو سختی سے محدود کیا گیا۔ نوآبادیاتی افسران کا خیال تھا کہ مویشیوں کے چرانے کا عمل اُن نونہال پودوں اور پیڑیوں کی پھوٹی شاخوں کو نقصان پہنچاتا ہے جو جنگلات کی زمین پر اُگتے ہیں۔ چرائی کرنے والے گلے ان نونہالوں کو روند ڈالتے تھے اور پھوٹی شاخوں کو گٹر گٹر کر کھا لیتے تھے۔ اس سے نئے پیڑوں کی نشوونما رک جاتی تھی۔

جنگل قوانین نے چرواہوں کی طرز زندگی کو ہی بدل کر رکھ دیا۔ اب اُن کا داخلہ متعدد ایسے جنگلات میں ممنوع تھا جو پہلے کبھی اُن کے مویشیوں کو چارہ مہیا کرتے تھے۔ اگر چند علاقوں میں اُن کو جانے کی اجازت دی بھی گئی تھی، لیکن اُن کی آمدورفت بھی ضابطہ بند تھی۔ مثلاً اُن کو جنگلات میں داخلے کے لئے

تأخذ C

ڈپٹی کنزرویٹر آف فارسٹس (جنگلات کا محافظ) دارجلنگ، ایچ۔ ایس۔ گلسن نے 1913 میں لکھا تھا: ”وہ جنگل جو چرائی کے لئے استعمال ہوتا ہے، کسی دوسرے مقصد کے لئے استعمال نہیں کیا جاسکتا، یہ اُس لکڑی اور ایندھن سے دست بردار نہیں ہو سکتا جو جنگل کی اہم قانونی پیداوار ہے۔“

سرگرمی

مان لیجیے کہ جنگلوں میں جانوروں کو چرانے پر روک لگا دی گئی ہے اس بات پر مندرجہ کے نقطہ نظر سے رائے ظاہر کیجیے:

← فاریسٹ آفیسر

← چرواہا

نئے الفاظ

رواجی حقوق - رواج اور روایات سے ملنے والے حقوق۔



1920 کے دہے میں زراعت کے رائل کمیشن نے رپورٹ پیش کی: بڑھتی آبادی، آب پاشی سہولیات میں توسیع اور حکومت کے مقاصد کے لئے چراگاہیں حاصل کرنے کی وجہ سے کاشتکاری کے تحت علاقے کی توسیع کے ساتھ، چرائی کے لئے حاصل علاقے کی حدود میں بے حد کمی واقع ہوئی ہے۔ دفاع، ”منوعہ“، صنعتیں اور زراعتی تجرباتی فارم ان مقاصد کی مثالیں ہیں۔ اب افزائش نسل کرنے والوں کے لئے بڑے بڑے گائے حاصل کرنا مشکل ہو گیا ہے۔ اس طرح ان کی آمدنی بھی گھٹ گئی ہے۔ ان کے مویشیوں کا معیار گر گیا ہے، خوراک کے معیاروں میں گراؤ آئی ہے اور قرض داری میں بھی اضافہ ہوا ہے۔

دی رپورٹ آف رائل کمیشن آف اگریکلچر ان انڈیا 1928

اجازت نامہ حاصل کرنا پڑتا تھا۔ جنگل میں ان کے آمدورفت کے اوقات مقرر تھے۔ اور جنگل میں ان کے قیام کے دوران کی تعداد بھی محدود تھی۔ جنگل میں چارہ حاصل ہونے، عمدہ اور سبلی گھاس ہونے اور جنگل کے اندر کافی تل جھاڑیاں (undergrowth) ہونے پر بھی چرواہے جنگل میں نہیں رُک سکتے تھے۔ ان کو جنگل اس لئے چھوڑنا پڑتا تھا کیونکہ محکمہ جنگلات کے دیئے ہوئے اجازت ناموں کے مطابق اس کو (محکمہ جنگلات) ان کی جنگلاتی زندگی پر نگرانی کرنے کا پورا اختیار حاصل ہے ان اجازت ناموں میں ان تاریخوں کی بھی صراحت کی گئی تھی جب وہ قانونی طور سے جنگل میں قیام کر سکتے تھے۔ اگر وہ جنگل میں معینہ مدت سے زیادہ قیام کرتے تو وہ جرمانے کے موجب تھے۔

تیسری وجہ: انگریز افسران ان خانہ بدوش لوگوں کو شک و شبہ کی نظر سے دیکھتے تھے۔ وہ ایسے گھومتے پھرنے والے دستکاروں اور تاجروں پر بھروسہ نہیں کرتے تھے جو گاؤں میں پھیری کر کے اپنی اشیاء فروخت کرتے تھے یا ان چرواہوں پر بھی بھروسہ نہ تھا جو ہر موسم میں اپنے گلوں کے لئے اچھی چراگاہوں کی تلاش میں گھومتے پھرتے رہتے تھے۔ نوآبادیاتی حکومت کسی مخصوص جگہ پر آباد لوگوں پر حکومت کرنا چاہتی تھی۔ ان کی خواہش تھی کہ دیہی لوگ متعینہ کھیتوں پر مقررہ حقوق کے ساتھ مقررہ مقامات پر رہیں۔ ایسی آبادی کو شناخت کرنا اور ان پر نگرانی رکھنا آسان کام تھا۔ جو لوگ ایک ہی جگہ پر آباد تھے، وہ امن پسند اور قانون کے عامل تھے۔ جو لوگ خانہ بدوش کی زندگی گزارتے تھے، جرائم پیشہ سمجھے جاتے تھے۔ 1871 میں نوآبادیاتی حکومت نے مجرمانہ قبائل سے وابستہ قانون (Criminal Tribes Act) پاس کیا۔ اس قانون کے تحت بہت سے دستکار، تاجروں اور چرواہوں کو جرائم پیشہ قبائل کے زمرے میں لایا گیا۔ ان کے بارے میں کہا یہ گیا کہ یہ قبائل فطرتی اور پیدائشی مجرم ہیں۔ اس قانون کے نافذ ہوتے ہی ان گروہوں سے اُمید یہ کی جاتی تھی کہ یہ گاؤں کی اعلان کردہ آبادیوں میں ہی رہیں۔ پرمٹ کے بغیر ان کو باہر جانے کی اجازت نہ تھی۔ گاؤں کی پولس ان پر مسلسل نظر رکھتی تھی۔

چوتھی وجہ: مال گزاری سے حاصل اپنی آمدنی کو بڑھانے کے لئے نوآبادیاتی حکومت ٹیکس عائد کرنے کے ہر امکانی ذریعہ پر نظر رکھتی تھی۔ اس لئے زمین، نہری پانی، نمک، تجارتی اشیاء اور یہاں تک کہ جانوروں پر بھی ٹیکس تھوپنے گئے۔ چرواہے کو چراگاہوں پر اپنے ہر چرائی کرنے والے جانور پر ٹیکس ادا کرنا پڑتا تھا۔ ہندوستان کے زیادہ تر چراگاہی علاقوں پر انیسویں صدی کے وسط میں چرائی ٹیکس شروع کیا گیا۔ فی مویشی کے حساب سے ٹیکس میں تیزی سے اضافہ ہوا اور وصولی نظام بے حد کارگر بنایا گیا۔ 1850 اور 1880 کے دہوں کے درمیان ٹیکس وصول کرنے کا حق ٹھیکیداروں کے ہاتھ نیلام کر دیا گیا۔ یہ ٹھیکیدار زیادہ سے زیادہ ٹیکس وصول کرنے کی کوشش کرتے تھے تاکہ وہ اس رقم کو واپس لیں جو انہوں نے ریاست کو ادا کی تھی اور ساتھ ہی ایک سال کے اندر اندر زیادہ سے زیادہ منافع بھی حاصل کریں۔ 1880 کا دہا آنے تک حکومت نے چرواہوں سے براہ راست ٹیکس وصول کرنا شروع کیا۔ ان میں سے ہر ایک کو ایک پاس دیا جاتا تھا۔ چرائی والے علاقے میں داخل ہونے کے لیے گائے بان کو یہ پاس دکھا کر ٹیکس ادا کرنا پڑتا تھا۔ مویشیوں کی تعداد اور ٹیکس کی شکل میں ادا کی گئی رقم کا اندراج پاس میں کیا جاتا تھا۔

## سرگرمی

تصور کیجئے کہ آپ 1890 کے دہے میں ہیں۔ آپ کا تعلق خانہ بدوش چرواہوں اور دستکاروں سے ہے۔ آپ کو علم یہ ہوا کہ آپ کی برادری کو جرائم پیشہ قبیلہ قرار دیا گیا ہے۔

بیان کیجئے کہ آپ کو کیا محسوس ہوگا اور کیا کریں گے۔

یہ وضاحت کرتے ہوئے کہ یہ قانون غیر منصفانہ ہے اور اس کا آپ کی زندگی پر کیا اثر پڑے گا، مقامی کلکٹر کو ایک عرضداشت لکھئے۔

## 2.1 ان تبدیلیوں نے چرواہوں کی زندگی پر کیا اثر ڈالا؟

نوآبادیاتی حکومت کی جانب سے اٹھائے گئے ان اقدامات سے چراگاہی علاقوں میں تیزی سے کمی واقع ہوئی۔ جب چراہی کے میدانوں کو قبضہ کر کے کاشتکاری کی زمینوں میں بدلا گیا تو سابقہ چراگاہی علاقہ گھٹنے لگا۔ اسی طرح سے جنگلات کے تحفظ کا مطلب تھا کہ چرواہے اور گلہ بانی کرنے والے آزادانہ طور سے اپنے مویشی جنگلات میں نہیں چرا سکتے تھے۔

کیونکہ چراگاہوں کو کاشت کی زمینوں میں بدل دیا گیا، اس لئے موجودہ جانوروں کو صرف باقی بچی چراگاہوں پر ہی جانا پڑا۔ اس سے ان چراگاہوں پر حد سے زیادہ چرائی ہونے لگی۔ عام طور سے خانہ بدوش چرواہے اپنے جانوروں کو کسی ایک علاقے پر چراتے تھے اور اُس کے بعد دوسرے علاقے میں چل پڑتے تھے۔ اس چراگاہی آمدورفت سے نباتات کی نشوونما کی قدرتی بازیابی کے لئے وقت مل جاتا تھا۔ جب چراگاہی آمدورفت پر پابندیاں عائد کی گئیں تو باقی بچی چراگاہوں کا استعمال مسلسل ہونے لگا اور ساتھ ہی چراگاہوں کا معیار بھی گرنے لگا۔ اس حالت نے لوٹ کر جانوروں کے لیے چارے کی کمی پیدا کر دی اور ساتھ ہی جانوروں کی تعداد میں بھی کمی واقع ہوئی۔ قلت اور وباؤں کے زمانے میں بھوکے مویشی کافی بڑی تعداد میں مرنے لگے۔



### شکل 11۔ ہندوستان میں چرواہوں کے علاقے

اس نقشے میں صرف ان چراگاہی گروہوں کے علاقوں کو دکھایا گیا ہے۔ جن کا اس باب میں ذکر ہوا ہے۔ ان کے علاوہ ہندوستان کے مختلف علاقوں میں دوسرے چراگاہی قبائل بھی موجود ہیں۔



## 2.2 چرواہوں نے ان تمام تبدیلیوں کا مقابلہ کس طرح کیا؟

چرواہوں پر مختلف طرح سے ان تبدیلیوں کا رد عمل ہوا، چند ایسے تھے جنہوں نے اپنے مویشیوں کی تعداد گھٹادی، کیونکہ اتنی چراگا ہیں باقی ہی نہ بچی تھیں جن پر مویشیوں کی اتنی بڑی تعداد کو چرایا جاسکتا۔ جب پرانی چراگا ہوں پر آمد و رفت منتقل ہوگئی تو چند گلہ بان ایسے بھی تھے جنہوں نے نئی چراگا ہیں تلاش کر لیں۔ مثال کے طور پر 1947 کے بعد اونٹوں اور بھیڑوں کی گلہ بانی کرنے والے رائیکاؤں نے پہلے کی طرح سندھ جانا اور وہاں سندھ ندی کے کنارے اپنے اونٹوں کو چرانا بند کر دیا۔ ہندوستان اور پاکستان کے درمیان سیاسی سرحدوں نے اُن کی آمد و رفت پر پابندی لگا دی۔ اس لئے اُن کو اپنے جانوروں کے لئے نئے مقامات تلاش کرنے پڑے۔ حالیہ سالوں میں وہ ہریانہ کے اندر ہجرت کر جاتے ہیں جہاں فصل کی کٹائی کے بعد زراعتی کھیتوں پر بھیڑ بکریاں چرسکتی ہیں۔ یہ وہ وقت ہوتا ہے جب کھیتوں کو کھاد کی ضرورت پیش آتی ہے جو جانوروں کے فضلات مہیا کرتے ہیں۔

وقت گزرنے کے ساتھ ساتھ چند مالدار چرواہوں نے زمین خرید کر آباد ہونا اور اپنی خانہ بدوش زندگی کو چھوڑنا شروع کر دیا۔ ان میں چند ایسے تھے جو ایک ہی جگہ آباد ہو کر کاشتکاری کرنے والے کسان بن گئے جبکہ دوسروں نے وسیع پیمانے پر تجارت شروع کر دی۔ اس کے برعکس بہت سے غریب چرواہے ایسے بھی تھے جنہوں نے اپنی بقا کے لئے ساہوکاروں سے روپیہ قرض لینا شروع کیا۔ کئی مثالیں ایسی ہیں جب وہ اپنے مویشیوں اور بھیڑوں سے محروم ہو گئے۔ اس لئے وہ کھیتوں اور چھوٹے چھوٹے قصبات میں کام کرنے والے مزدور بن گئے۔

چرواہوں کا ایک طبقہ ایسا بھی تھا جو نہ صرف باقی رہا، بلکہ بہت سے خطوں میں حالیہ دہوں میں اُن کی تعداد بڑھ گئی۔ جب کسی ایک جگہ کی چراگا ہیں اُن کے لیے بند ہوئیں، انہوں نے اپنی آمد و رفت کی سمت ہی بدل دی، اپنے گلہ کا ساز گھٹا دیا، آمدنی کے لئے دوسرے کام بھی کرنے لگے اور نئی دنیا کی تبدیلیوں کے مطابق خود کو ڈھال لیا۔ بیشتر ماہرین ماحولیات کا خیال ہے کہ خشکی والے پہاڑوں میں چراگا ہی پیشہ آج بھی ماحولیاتی طور سے زندگی کی سب سے زیادہ باقی رہنے والی شکل ہے۔

ایسی تبدیلیوں کا تجربہ صرف ہندوستان میں موجود چراگا ہی کمیونٹی کو نہیں ہوا۔ دنیا کے بیشتر دوسرے حصوں میں نئے قوانین اور آباد کاری کے نمونوں نے چراگا ہی کمیونٹی کو اپنی زندگیاں بدلنے پر مجبور کیا۔ دوسرے مقامات پر چراگا ہی کمیونٹی نے جدید دنیا میں آئی ان تبدیلیوں کا مقابلہ کس طرح کیا؟

آئیے اب اپنا رخ افریقہ کی جانب کرتے ہیں جہاں دنیا کی آدھی چراگاہی آبادی رہتی ہے۔ آج بھی 22 ملین (2 کروڑ 20 لاکھ) سے بھی زیادہ افریقی اپنے گزارے کے لئے چراگاہی سرگرمیوں کی کسی نہ کسی شکل پر منحصر ہیں۔ ان میں بدو، بربرز، ماسائی، سوما، بوران اور تڑکانا جیسی برادریاں شامل ہیں۔ ان میں سے زیادہ تر لوگ یا تو نیم خشک گھاس کے میدانوں میں رہتے ہیں یا پھر ان خشک ریگستانوں میں جہاں بارش پر منحصر زراعت بہت مشکل ہے۔ یہ لوگ مویشی، اونٹ، بھیڑیں، بکریاں اور گدھوں کی افزائش کرتے ہیں اور دودھ، گوشت، جانوروں کی کھال اور اون فروخت کرتے ہیں۔ چند ایسے بھی ہیں جو تجارت اور بار برداری سے پیسہ کماتے ہیں۔ جبکہ دوسرے وہ لوگ ہیں جو چراگاہی کے ساتھ زراعت بھی کرتے ہیں، جبکہ دوسرے ایسے لوگ بھی ہیں جو اپنی معمولی آمدنی میں اضافہ کرنے اور چراگاہی پیشہ سے غیر یقینی آمدنی کی تکمیل کے لئے متفرق کام کرتے ہیں۔

ہندوستان کے چرواہوں کی طرح، افریقی چرواہوں کی زندگی میں بھی نوآبادیاتی اور بعد کے نوآبادیاتی زمانوں میں ڈرامائی تبدیلی آئی۔ یہ تبدیلیاں کیا ہیں؟



### شکل 12۔ پس منظر میں کھینچا روپہاڑ کے ساتھ ماسائی لینڈ کا منظر

بدلتے حالات سے مجبور ہو کر ماسائی باشندے مکئی کے کھانے، چاول، آلو اور بند گوبھی جیسی دوسرے علاقوں کی پیداوار کے عادی ہو چکے ہیں۔ روایتی طور سے وہ ایسی غذاؤں پر ناک بھڑوں چڑھاتے تھے۔ ماسائی باشندوں کا عقیدہ تھا کہ فصل کی پیداوار کے لئے زمین کی جتنی قدرت کے خلاف ایک جرم ہے۔ اگر آپ زمین پر کاشتکاری شروع کر دیں تو وہ مویشی چرانے کے لئے موزوں نہیں رہتی۔ بشکریہ: دی ماسائی ایسوسی ایشن۔





**شکل 13 - افریقہ میں چراگاہی کمیونٹیاں**  
نقشے میں دئے گئے قبائل کے نام کینیا اور تنزانیہ میں ماسائی باشندوں کے وقوع کو دکھاتے ہیں۔

ہم چراگاہی برادری کے باشندوں کے مسائل پر نظر ڈالتے ہوئے، چند ایسی ہی تبدیلیوں پر تفصیل سے بحث کریں گے۔ ماسائی مویشی گلہ بان بنیادی طور سے مشرقی افریقہ کے 3,00,000 جنوبی کینیا میں اور 1,50,000 تنزانیہ میں رہتے ہیں۔ ہم دیکھیں گے کہ نئے قوانین نے کس طرح اُن کو ان کی زمینوں سے محروم کیا اور ان کی آمد و رفت کو بھی محدود کر دیا۔ اس صورت حال نے خشک سالی کے زمانے میں اُن کی زندگی کو کس طرح متاثر کیا جس کی وجہ سے اُن کے سماجی تعلقات یکسر بدل گئے۔

### 3.1 چراگا ہیں کہاں چلی گئیں؟

اُن متعدد مسائل میں جن کا سامنا ماسائیوں کو کرنا پڑا، اُن کی چراگا ہوں کا نقصان تھا۔ نوآبادیاتی زمانے سے پہلے ماسائی لینڈ کینیا سے لے کر شمالی تنزانیہ کے اسٹیپو کے وسیع علاقے تک پھیلا ہوا تھا۔ اُنیسویں صدی کے آخری حصے میں یورپی طاقتوں نے افریقہ میں علاقائی مقبوضات کے لئے دخل اندازی کی ابتدا کی، جس کے نتیجے میں یہ خطہ مختلف نوآبادیات میں بانٹ دیا گیا۔ 1885 میں برٹش، کینیا اور جرمن تانگانیکا کے دوران بین الاقوامی سرحد کے ساتھ ماسائی لینڈ کو دو برابر حصوں میں تقسیم کر دیا گیا۔ اس تقسیم کے نتیجے میں سفید فام لوگوں کی آبادکاری کے لئے بہترین چراگا ہوں پر قبضہ کر لیا گیا اور ماسائیوں کو جنوبی کینیا اور شمالی تنزانیہ کے چھوٹے سے علاقے میں دھکیل دیا گیا۔ ماسائیوں کو اپنی نوآبادیاتی زمانے سے

#### ٹانگانیکا کی سرزمین پر:

پہلی عالم گیر جنگ کے زمانے میں برطانیہ نے جرمن مشرقی افریقہ کو فتح کر لیا۔ 1919 میں تانگانیکا برٹش قبضے میں آ گیا۔ اس نے 196 میں آزادی حاصل کی اور 1964 میں تنزانیہ کی شکل میں نجی کار کے ساتھ شامل ہو گیا۔

پہلے کے تقریباً 60 فیصد علاقے سے ہاتھ دھونا پڑا۔ یہ لوگ غیر یقینی بارش اور بہت کم چراگا ہوں والے خشک حصے میں محدود ہو کر رہ گئے۔

انیسویں صدی کے میں برٹش نوآبادیاتی حکومت نے بھی مشرقی افریقہ میں کاشتکاری کی توسیع کے لئے مقامی کمیونٹی کی حوصلہ افزائی کی۔ کاشتکاری کی توسیع کے ساتھ چراگا ہیں کاشت کی زمینوں میں تبدیل کر دی گئیں۔ نوآبادیاتی زمانے سے پہلے ماسائی چرواہوں کا اپنے زراعت پیشہ پڑوسیوں پر معاشی اور سیاسی دونوں طور سے تسلط تھا۔ لیکن نوآبادیاتی دور کے آخری زمانے تک یہ صورت یکسر بدل کر رہ گئی۔

اب نئی صورت حال کے مطابق، چراگا ہوں کے بڑے بڑے علاقے شکارگا ہوں کے لئے محفوظ کر دیئے گئے جن میں کینیا کے ماسائی مارا اور سمپور نیشنل پارک اور تنزانیہ میں سیرنگیٹی پارک شامل ہیں۔ چرواہوں کو ان محفوظ شکارگا ہوں میں داخلے کی اجازت نہ تھی، نہ ہی وہ جانوروں کا شکار کر سکتے تھے اور نہ ہی وہ ان علاقوں میں اپنے گلے چرا سکتے تھے۔ اکثر یہ محفوظ شکارگا ہیں ایسے علاقوں میں واقع تھیں جو ماسائی گلہ بانوں کے لئے روایتی طور سے چراگا ہیں تھیں۔ مثال کے طور پر سیرنگیٹی نیشنل پارک، ماسائی چراگا کے

14,760 کلومیٹر سے بھی زیادہ علاقے پر بنایا گیا تھا۔



شکل 14 - گھاس کے بغیر مویشی اور بھیڑ بکریوں جیسے جانور غیر تغذیہ کی وجہ سے دبلے اور کمزور بن کر رہ جاتے ہیں، جس کا یہ مطلب ہے کہ خاندان اور ان کے بچوں کے لئے کم غذا حاصل ہوگی۔ خشک سالانی اور غذائی کمی والے سب سے زیادہ متاثر علاقے امبوسلی نیشنل پارک کے قریب وجوار میں واقع ہیں جنہوں نے پچھلے سال سیاحت میں تقریباً 240 ملین کینیا کی شلنگ (تقریباً 35 لاکھ امریکی ڈالر) کمائے۔ ساتھ ہی ساتھ، وہ کمیونٹی روڈ واٹر پروجیکٹ جس کی تعمیر ان ہی لوگوں کے علاقوں کو کاٹ کر ہوئی ہے، قسمت کی قسم ظریفی دیکھئے کہ ان ہی گاؤں والوں کو آب پاشی یا اپنے جانوروں کے لئے پانی کے استعمال کو روک دیا گیا۔ بشکریہ: دی ماسائی ایسوسی ایشن۔





شکل 15 - عنوان ”ماسائی“ لفظ ”ما“ (Maa) سے مشتق ہے۔ ماسائی کے معنی ”میرے لوگ“ ہیں۔ بنیادی طور پر ماسائی، خانہ بدوش اور چراگاہی لوگ ہیں جو اپنے گزارے کے لئے دودھ اور گوشت پر منحصر ہوتے ہیں۔ اونچے درجہ حرارت کے ساتھ کم بارش کی وجہ سے ایسے حالات بنتے ہیں جہاں پورا علاقہ خشک، دھول بھرا اور انتہائی گرم ہوتا ہے۔ خط استوائی گرمی کے اس نیم خشک علاقے میں خشک سالی کے حالات پیدا ہونا ایک عام بات ہے۔ ایسے حالات میں چراگاہی جانوروں کی بڑی تعداد مر جاتی ہے۔ بشکریہ: ماسائی ایسوسی ایشن۔

## مآخذ E

افریقہ میں دوسرے مقامات پر بسی دوسری چراگاہی کمیونٹیوں کو ایسے ہی مسائل کا سامنا کرنا پڑتا ہے۔ جنوب مغربی افریقہ میں نامیبیا کے اندر کاؤکولینڈ گلے بان روایتی طور سے کاؤکولینڈ اور نزدیکی اوومبولینڈ کے درمیان گھومتے پھرتے تھے اور یہ قرب و جوار کی بازاروں میں کھالیں، گوشت اور دوسری تجارتی اشیاء فروخت کرتے تھے۔ یہ تمام سرگرمیاں اُن نئے علاقائی سرحدوں کے ضوابط نے روک دیں جس نے ان خطوں کے درمیان آمد و رفت کے سلسلے کو محدود کر دیا تھا۔

نامیبیا میں کاؤکولینڈ کے خانہ بدوشی گلے بانوں نے درج ذیل الفاظ میں اپنی شکایت کرائی تھی:

”ہم مشکل میں پڑے ہیں، ہم چیختے رہتے ہیں، بلکہ ہم کو تو قید کر دیا گیا ہے۔ ہمیں تو پتہ بھی نہیں کہ ہمیں کیوں بند کیا گیا ہے، ہم تو بس جیل میں زندگی گزار رہے ہیں۔ ہمیں رہنے کے لئے کوئی جگہ میسر نہیں۔ ہمیں جنوبی علاقے سے گوشت بھی نہیں ملتا... ہماری تیار کھالیں باہر نہیں بھیجی جاسکتیں... اوومبولینڈ کے دروازے بھی ہمارے لئے بند ہیں۔ ہم عرصہ دراز سے ہی اوومبولینڈ میں رہا کرتے ہیں۔ ہم اپنے مویشی بھیڑ بکریاں وہاں لے جانا چاہتے ہیں لیکن ہمارے لئے وہاں کی سرحدیں بند کر دی گئیں ہیں۔ ان سرحدوں نے ہم کو مٹا کر رکھ دیا۔ اب حالات یہ ہیں کہ ہماری زندگی بحال ہے۔“

کاؤکولینڈ گلے بانوں کا بیان، نامیبیا، 1949۔

دی کلونیل انکپولیشن آف دی نارٹھ ویسٹرن نامین پیسٹورل اکنامی، افریقہ (4) 68، 1998، مائیکل بالنگ کی تصنیف سے اقتباس۔

نوآبادیاتی افریقہ میں زیادہ تر مقامات پر پولیس کو ہدایت دی گئی تھی کہ وہ چرواہوں کی آمد و رفت پر نظر رکھیں اور سفید فام لوگوں کے علاقوں میں ان کے داخلے کو روکیں۔ نامیہ میں کاؤ کو لینڈ کے چرواہوں کی آمد و رفت کو محدود کرنے کے لئے، جنوب مغربی افریقہ میں مجسٹریٹ نے پولیس کو ایک ایسی ہی ہدایت دی تھی:

”غیر معمولی حالات کو چھوڑ کر، ان مقامی لوگوں کو علاقے کے اندر داخلے کے لئے اجازت نہیں دینا چاہئے۔“

درج بالا اعلان کا مقصد علاقے کے اندر مقامی لوگوں کے داخلے کی تعداد کو محدود کرنا اور ان کی جانچ کرنا ہے، اور اسی لئے گھومنے پھرنے کا عام پاس ان کے لیے کبھی بھی جاری نہیں کیا جانا چاہئے۔

’کاؤ کو لینڈ پر مٹ ٹو انٹر آڈیٹو اور کامنجا کے پولیس اسٹیشن کمانڈرز کے نام۔ مجسٹریٹ کا حکم۔ 24 نومبر 1937۔

بہترین چراگا ہوں اور پانی کے رسائل سے محرومی نے زمین کے اُس چھوٹے سے علاقے پر دباؤ ڈالا، جس میں ماسائی قید ہو کر رہ گئے تھے۔ ایک چھوٹے سے علاقے کے اندر مویشیوں اور جانوروں کی چرائی کا ناگزیر طور پر یہ مطلب تھا کہ چراگا ہوں کا معیار گرنے لگا، چارے کی فراہمی ہمیشہ ہی کم رہی۔ مویشیوں کا پیٹ بھرنا ایک مسلسل مسئلہ بن کر کھڑا تھا۔

### 3.2 سرحدیں بند

انیسویں صدی میں، افریقی چرواہے چراگا ہوں کی تلاش میں وسیع علاقوں میں گھوم پھر سکتے تھے۔ جب کسی ایک جگہ کی چراگاہیں ختم ہوتیں، یہ اپنے مویشی چرانے کے لئے مختلف علاقوں کا رخ کر لیتے تھے۔ انیسویں صدی کے آخر میں نوآبادیاتی حکومت نے ان کی آمد و رفت پر مختلف قسم کی پابندیاں عائد کر دیں۔

ماسائی قبیلہ کی طرح، دوسرے چراگا ہی گروپوں کو بھی خاص محفوظ علاقوں تک ہی محدود کر دیا گیا تھا۔ ان محفوظ علاقوں کی سرحدیں اب ایسی حدود بن گئیں جن کے اندر اب وہ گھوم پھر سکتے تھے۔ ان کو مخصوص اجازت ناموں کے بغیر، اپنے گلوں کے ساتھ ایسی حدود سے باہر جانے کی اجازت نہ تھی۔ تکلیف اور پریشانی کے بغیر ایسے اجازت نامے حاصل کرنا ایک دشوار کام تھا۔ ضوابط کی حکم عدولی کرنے والوں کو سنگین سزا دی جاتی تھی۔

چرواہوں کو سفید فام لوگوں کے علاقوں میں موجود بازاروں میں داخل ہونے کی بھی اجازت نہ تھی۔ متعدد خطے ایسے بھی تھے جہاں ان کو کسی بھی قسم کی تجارتی سرگرمیوں میں حصہ لینے کی اجازت نہ تھی۔ سفید فام آبادکار اور یورپی نوآبادکار، چرواہوں کو ایک خطرناک اور وحشی لوگوں کی شکل میں دیکھتے تھے، وہ ایسے لوگ تھے جن کے ساتھ ہر قسم کے کم سے کم روابط قائم کرنا ہی بہتر تھا۔ تاہم، ہر قسم کے روابط منقطع کرنا ہمیشہ ہی ممکن نہ تھا، اس کی وجہ یہ تھی کہ ان نوآبادکاروں کو کان کنی، سڑکوں اور شہروں کی تعمیر میں سیاہ فام مزدوروں پر منحصر رہنا پڑتا تھا۔

نئی علاقائی سرحدوں اور ان پر تھوپی گئی پابندیوں نے اچانک چرواہوں کی زندگی ہی کو بدل ڈالی۔ اس صورت حال کو مدنظر رکھتے ہوئے، ان کی چراگا ہی اور تجارتی دونوں سرگرمیوں پر بُرا اثر پڑا۔ پہلے



چرواہے نہ صرف اپنے جانوروں کے گلوں کی دیکھ بھال کرتے تھے، بلکہ مختلف اشیاء کی تجارت بھی کیا کرتے تھے۔ نوآبادیاتی حکومت کے تحت پابندیوں نے براہ راست اُن کی تجارتی سرگرمیوں کو پورے طور سے تو نہیں روکا لیکن اب اُن پر مختلف پابندیاں ضرور عائد تھیں۔

### 3.3 جب چراگا ہیں خشک ہو جاتی ہیں

خشک سالی، ہر جگہ چرواہوں کی زندگی پر برا اثر ڈالتی ہے جب بارش نہیں ہوتی اور چراگا ہیں خشک ہو جاتی ہیں تو ان کے مویشیوں کے بھوکے مرنے کا امکان اُس وقت تک رہتا ہے، جب تک کہ اُن کو ایسے مقامات تک نہ لے جایا جائے جہاں چارہ حاصل ہو۔ یہی وجہ ہے کہ چرواہے، روایتی طور سے خانہ بدوشی زندگی گزارتے آئے ہیں، یہ ایک جگہ سے دوسری جگہ گھومتے پھرتے ہیں۔ اُن کی خانہ بدوشی کی ایسی زندگی بڑے اوقات میں اُن کی بقا کو ممکن بناتی ہے اور کسی بحران سے اُنہیں بچاتی ہے۔

لیکن نوآبادیاتی زمانے سے، ماسائی کمیونٹی ایک مقررہ علاقے میں قید کر دیا گیا جو ایک محفوظ علاقے میں محدود تھا اور جس پر چراگا ہوں کی تلاش میں اپنا علاقہ چھوڑنے پر پابندیاں عائد تھیں۔ بہترین چراگا ہوں سے اُن کا رابطہ کٹ گیا اور یہ ایک ایسے نیم خشک علاقوں کے اندر رہنے پر مجبور تھے جہاں بار بار ہونے والی خشک سالیوں کے اندیشے ہمیشہ بنے رہتے تھے۔ چونکہ وہ اپنے مویشی ایسے علاقوں میں نہیں لے جا سکتے تھے جہاں چراگا ہیں میسر تھیں، اس لئے، ایسی خشک سالیوں میں ماسائیوں کے مویشیوں کی ایک بڑی تعداد بھوک اور چارے کی قلت کی وجہ سے ختم ہو گئی۔ 1930 میں کی گئی تقییش سے پتہ چلتا ہے کہ کینیا میں ماسائیوں کے پاس 7,20,000 مویشی 8,20,000 بھیڑیں اور 1,71,000 گدھے تھے۔ سخت قسم کی خشک سالی کے دو سالوں کے اندر اندر 1933 اور 1934 میں آدھے سے زیادہ مویشی ماسائی محفوظ علاقے ہی میں مر گئے۔



چراگا ہی علاقوں میں کمی واقع ہونے کے ساتھ ساتھ، خشک سالی کے بدترین حالات کی شدت میں اضافہ ہوا، بار بار آنے والے بڑے اوقات کے نتیجے میں چرواہوں کے مویشیوں میں لگا تار کمی آتی گئی۔

### 3.4 سبھی مساویانہ طور سے متاثر نہیں ہوئے

افریقہ میں دوسرے مقامات کی طرح، ماسائی لینڈ میں بھی لوگ نوآبادیاتی زمانے میں آئی تبدیلیوں سے متاثر نہیں ہوئے۔ نوآبادیاتی زمانے سے پہلے ماسائی سماج کی تقسیم دو سماجی درجوں میں ہوتی تھی، یہ تھے بزرگ اور جنگجو۔ سماج کے بزرگوں سے حکمران گروپ بنتا تھا جو کمیونٹی کے معاملات کا فیصلہ کرنے اور جھگڑوں کا نمٹا کر کرنے کے لئے وقتاً فوقتاً ہونے والے اجلاسوں میں شرکت کرتا تھا۔ جنگجوؤں میں نوجوان طبقہ شامل تھا جو خاص طور سے قبیلے کی حفاظت کا ذمہ دار تھا۔ وہ اپنی کمیونٹی کی حفاظت کرتے تھے اور دوسری کمیونٹی کے مویشیوں پر دھاوا بول کر ان کے مویشی چھین کر لاتے تھے۔ سماج میں مویشیوں پر دھاوا بولنا ایک اہم کام تھا، خاص طور سے ایسے سماج میں جہاں مویشی ہی دولت تھے۔ جانوروں پر حملہ کرنے سے ہی مختلف چراگا ہی گروپوں کی طاقت طے ہوتی تھی۔ نوجوانوں کو جنگجوؤں کے طبقے میں اُس

شکل 16۔ نوٹ کیجئے کہ جنگجو کس طرح روایتی طرز کے گہرے سرخ شُوکا (لباس کا نام) رنگ برنگے دانوں کے ماسائی زیورات زیب تن کرتے ہیں اور پانچ فٹ کے لوہے کی نوکدار نیزے ساتھ رکھتے ہیں۔ اُن کے لمبے پیچ در پیچ بنے ہوئے بال سرخی مائل گیر وے رنگ کی جھلک پیش کرتے ہیں۔ روایت کے مطابق وہ طلوع ہوتے سورج کے احترام میں مشرق کی جانب چہرہ کرتے ہیں۔ جنگجو سماج کی حفاظت کے ذمہ دار ہوتے ہیں جبکہ لڑکے مویشیوں کی گلے بانی کے ذمہ دار ہیں۔ خشک سالی کے زمانے میں جنگجو اور لڑکے دونوں جانوروں کی گلے بانی کرتے ہیں۔



شکل 17۔ آج بھی نوجوانوں کو جنگجو بننے سے پہلے واضح رسوم سے ہو کر گزرنا پڑتا ہے، اگرچہ اصل رسوم اب عام نہیں ہیں۔ ان کو اپنی پوری حدود کے اندر تقریباً چار ماہ سفر کرنا پڑتا ہے۔ اس کا اختتام ایک ایسے واقعہ سے ہوتا ہے جب وہ اپنے گھر کی جانب ایک دھاوا بولنے والے کے انداز میں دوڑ کر پہنچتے ہیں۔ اس رسم کے دوران لڑکے ڈھیلے ڈھالے کپڑے پہنتے ہیں اور پورے دن بلا توقف ناچتے ہیں۔ زندگی کے نئے دور میں داخل ہونے کے لئے یہ عمر ایک عبوری مرحلہ ہے۔ لڑکیوں کو ایسی رسم سے ہو کر گزرنے کی ضرورت نہیں ہوتی۔

وقت تسلیم کیا جاتا تھا جب وہ دوسرے چراگا ہی گروپ کے مویشیوں پر دھاوا بول کر اور جنگوں میں شامل ہوتے ہوئے اپنی مردانگی کا ثبوت دیتے تھے۔ تاہم وہ اپنے بزرگوں کے احکامات کے تابع تھے۔

ماسائی لوگوں کے معاملات کا نظام چلانے کے لئے انگریزوں نے اقدامات اٹھانے کا ایک سلسلہ شروع کیا۔ جن کے اہم نتائج برآمد ہوئے۔ انہوں نے ماسائی لوگوں کے مختلف ذیلی گروپوں کے سرداروں کا تعین کیا جو قبیلے کے معاملات کے لئے ذمہ دار تھے۔ انگریزوں نے جانوروں پر دھاوا بولنے اور جنگی سرگرمیوں پر بھی متعدد پابندیاں لگا دیں، جس کے نتیجے میں بزرگوں اور جنگجوؤں دونوں کے روایتی اقتدار پر برا اثر پڑا۔

وقت گزرنے کے ساتھ، نوآبادیاتی حکومت کے مقرر کردہ سرداروں نے اکثر خوب دولت اکٹھا کی۔ ان کی باقاعدہ آمدنی ہونی لگی جس سے وہ جانور، اشیاء اور زمین خرید سکتے تھے۔ وہ اپنے ان غریب پڑوسیوں کو قرض دیا کرتے تھے جن کو ٹیکس کی ادائیگی کے لئے نقد روپیہ کی ضرورت ہوتی تھی۔ ان میں سے بیشتر شہروں میں رہنے لگے اور تجارت کا پیشہ اختیار کر لیا۔ ان کی بیویاں اور بچے جانوروں کی دیکھ بھال کے لئے گاؤں ہی میں رہتے تھے۔ یہ سردار جنگ کی تباہیوں اور خشک سالی سے بچنے کے لئے مدد کرتے تھے۔ ان کی چراگا ہی اور غیر چراگا ہی دونوں ہی سرگرمیوں سے آمدنی ہوتی تھی جس سے مویشیوں کی تعداد گھٹنے پر وہ مزید جانور خرید سکتے تھے۔

لیکن ان غریب چرواہوں کی زندگی، جو صرف اپنے جانوروں پر منحصر تھے، بالکل مختلف تھی۔ ان میں سے زیادہ تر ایسے تھے جن کے پاس بڑے حالات سے نکلنے کے لئے وسائل نہیں تھے۔ جنگ یا قحط سالی کے زمانے میں وہ اپنی ہر چیز سے محروم ہو جاتے تھے۔ ان کو کام کی تلاش میں شہروں میں جانا پڑتا تھا۔ چند ایسے تھے جو چارکول جلانے کا کام کر کے اپنی زندگی تگی سے گزارتے تھے، دوسرے متفرق کام کر کے اپنی روزی کماتے تھے۔ کچھ خوش قسمت ایسے بھی تھے جن کو سڑکوں یا عمارتوں کی تعمیر کا مستقل کام مل جاتا تھا۔

ماسائی سماج میں تبدیلیاں دو سطحات پر رونما ہوئیں، پہلی تبدیلی یہ تھی کہ بزرگوں اور جنگجوؤں کے درمیان



عمر کو مد نظر رکھ کر روایتی فرق میں انتشار کے حالات پیدا ہوئے، اگرچہ یہ مکمل طور سے ختم نہیں ہوا۔ دوسری یہ کہ دولت مند اور غریب چرواہوں کے درمیان ایک نئی تفریق پیدا ہوئی۔

## نتیجہ

اس لئے ہم دیکھتے ہیں کہ جدید دنیا میں آئی تبدیلیوں کی وجہ سے دنیا کے مختلف حصوں میں مختلف طریقے سے چراگاہی کمیونٹیاں متاثر ہوئی ہیں۔ نئے قوانین اور نئی سرحدوں نے اُن کی آمد و رفت کے نمونوں کو متاثر کیا۔ اُن کی حرکت پر عائد پابندیوں کی وجہ سے چرواہوں کو چراگاہوں کی تلاش میں جگہ بدلنا ایک مشکل کام ہو گیا۔ جب چراگاہیں ختم ہوتی ہیں، جانوروں کو چرائی کرنا ایک مسئلہ بن جاتا ہے، جبکہ مسلسل چرائی کی وجہ سے باقی بچی چراگاہیں حراب ہو جاتی ہیں۔ خشک سالی کا زمانہ، بحران کا زمانہ اُس وقت بن جاتا ہے جب بڑی تعداد میں مویشی مرنے لگتے ہیں۔

ان تمام مسائل کے باوجود، چرواہے نئے زمانوں کے ساتھ خود کو ڈھالتے ہیں۔ وہ اپنی سالانہ نقل مکانی کے راستے بدل لیتے ہیں، مویشیوں کی تعداد گھٹاتے ہیں، نئے علاقوں میں داخلے کے لئے اپنے حقوق پر اصرار کرتے ہیں، راحت، امداد اور حمایت کی دوسری شکلوں کے لئے حکومت پر سیاسی دباؤ ڈالتے ہیں اور جنگلات اور پانی کے انتظام میں اپنے حق کا مطالبہ کرتے ہیں۔ آج چرواہے ماضی کی باقیات کی طرح نہیں ہیں۔ وہ ایسے لوگ بھی نہیں ہیں جن کا جدید دنیا میں کوئی مقام نہیں۔ ماہرین ماحولیات (Environmentalists) اور ماہرین معاشیات کی ایک بڑی تعداد ایسی ہے، جو تسلیم کرتی ہے کہ چراگاہی خانہ بدوشی بھی ایک ایسا طرز زندگی ہے جو دنیا کے بیشتر پہاڑی اور خشک علاقوں کے لیے بے حد موزوں ہے۔



**شکل 18۔** اپنے بھیڑوں کے گلے کے ساتھ بے پور شاہراہ پر جاتے ہوئے گلے بان۔ شاہراہ پر موٹر گاڑیوں کی بڑی تعداد نے گلے کی نقل مکانی کو نیا تجربہ بنا دیا ہے۔

1. تصور کیجئے کہ یہ 1951 کا زمانہ ہے اور آپ 60 سالہ ایسے رائیکا گلے بان ہیں جو آزادی کے بعد کے ہندوستان میں زندگی گزار رہے ہیں۔ آپ اپنی پوتی کو ان تبدیلیوں کے بارے میں بتا رہے ہیں جو آزادی کے بعد آپ کی طرز زندگی میں رونما ہوئی ہیں۔ آپ اس سلسلے میں جو کچھ کہیں گے اُس کو بیان کیجئے۔
2. تصور کیجئے کہ ماقبل نوآبادیاتی افریقہ میں ماسائی طرز زندگی اور ریتی رواجوں کے بارے میں آپ سے ایک مشہور رسالے میں ایک مضمون لکھنے کے لئے کہا گیا ہے۔ ایک دلچسپ عنوان دے کر مضمون لکھئے۔
3. شکل 11 اور 13 میں دکھائی گئی چند دوسری چراگاہی کمیونٹیوں کے بارے میں مزید معلومات جمع کیجئے۔

## سوالات

1. وضاحت کیجئے کہ خانہ بدوشی کمیونٹی کو ایک جگہ سے دوسری جگہ کیوں آنا جانا پڑتا ہے۔ اس سلسلہ آمدورفت سے ماحول کو کیا فائدے حاصل ہوں گے؟
2. بحث کیجئے کہ ہندوستان میں نوآبادیاتی حکومت نے درج ذیل قوانین کیوں پاس کئے۔ ہر صورت میں واضح کیجئے کہ ان قوانین نے چرواہوں کی زندگی کو کس طرح بدل کر رکھ دیا۔
  - ◀ ویسٹ لینڈرولز (Rules)
  - ◀ فاریسٹ ایکٹ
  - ◀ کریمینل ٹرائبس ایکٹ
  - ◀ گریزننگ (چرائی) ٹیکس
4. وضاحت کرتے ہوئے وجوہات بتائیے کہ ماسائی کمیونٹی اپنی چراگاہوں سے محروم کیوں ہوئی؟
5. اُس طریقے میں متعدد ایسی یکسانیتیں موجود ہیں جن کے مطابق ہندوستان اور مشرقی افریقہ میں چراگاہی کمیونٹیوں کی زندگی میں جدید دنیا نے تبدیلیاں پیدا کیں۔ تبدیلیوں کی کوئی ایسی دو مثالیں دیجئے جو ہندوستانی چرواہوں اور ماسائی گلے بانوں کے لئے یکساں تھیں۔